



**QORTI TAL-MAGISTRATI  
(GHAWDEX) GURISDIZZJONI INFERJURI**

**MAGISTRAT DR.  
PAUL COPPINI**

Seduta tal-21 ta' Frar, 2006

Avviz Numru. 83/2000/1

Joseph Grima .

VS

Dr. Michael Grech bħala mandatarju tal-imsiefer  
Sir Malcolm Bilsborough, u  
b'degriet tat-30 ta' Novembru, 2005,  
Dr. Mario Scerri ġie nominat bħala kuratur  
tal-Elenku sabiex jirrappreżenta lill-imsiefer  
Sir Malcolm Bilsborough .

Il-Qorti ,

Rat l-Avviż li permezz tiegħu l-attur talab lill-konvenut  
nomine jgħid għaliex m'għandux jiġi kkundannat li jħallas  
lill-attur is-somma ta' tmien mija u tmintax-il lira Maltin u  
disgħa u ħamsin ċenteżmu (Lm818.59c) għal xogħol ta'  
mastrudaxxa u mera li l-attur għamel fuq inkarigu tal-  
konvenut fil-Flat Numru tlieta (3) fin-numru mija u tletin  
(130) fi Tria ir-Repubblika, Victoria, Għawdex .

Kopja Informali ta' Sentenza

Bl-ispejjeż inklużi dawk ta' l-ittra ufficċjali tal-għoxrin (20) ta' Gunju tas-sena elfejn (2000) u tal-mandat ta' qbid kawtelatorju . Bl-imgħaxijiet skond il-liġi .

Bl-ingunzjoni tal-konvenut għas-subizzjoni debitament ingunt .

Rat in-nota ta' l-eċċezzjonijiet tal-konvenut nomine li eċċepixxa illi huwa qiegħed jikkontesta l-ħlas pretiż mill-attur in kwantu dan ma jirrapprezentax il-valur tax-xogħol magħmul minnu .

Illi l-konvenut anki offra s-somma ta' erba' mija u ħamsin lira maltija (Lm450) a saldu tal-pretensjonijiet attriċi iżda din l-offerta giet rifjutata .

Illi l-esponenti mhux talli ma għandux ibati ebda spejjeż inkluż dawk tal-mandat talli l-attur għandu jiġi kkundannat fit-termini ta' l-artikolu 836 (8) tal-Kap 12 tal-Liġijiet ta' Malta, talli għamel mandat ta' qbid kapriċċjożament u talli naqas li jsegwih biċ-ċitazzjoni fit-terminu stabbilit mill-Liġi .

Salvi eċċezzjonijiet ulterjuri .

Rat il-verbal tagħha tat-30 ta' Novembru 2005 fejn ħalliet il-kawża għal-lum għas-sentenza .

Rat l-atti l-oħra kollha tal-kawża, inkluż il-verbali tax-xhieda mismugħa u d-dokumenti esebiti .

Ikkunsidrat :

Illi permezz ta' din il-kawża l-atturi qed jitolbu mingħand il-konvenut il-ħlas għal xogħol ta' l-injam magħmul mill-attur fuq ordni tal-konvenut fl-appartament tiegħu fir-Rabat, Għawdex, u l-ħlas ta' mera mixtrija minnu mill-ħanut ta' l-attur . Il-konvenut nomine kkontesta din it-talba għar-raġuni illi "*l-ħlas pretiż ma jirrapprezentax il-valur ġust tax-xogħol minnu magħmul*", u ċioe' fi kliem ieħor li l-prezz kien esaġerat . Madankollu rriżulta illi rigward il-mera żgur li ma jista' jkun hemm ebda kontestazzjoni, għax jidher illi

Sir Malcolm Bilborough anke iffirma l-*invoice* relattiva,<sup>1</sup> il-mera ġiet konsenjata u ma ssemma l-ebda lment dwarha . Imbagħad fir-rigward tax-xogħol ta' l-injam, irriżulta illi l-konvenut kien ordna xi xkaffar ta' l-*oak*, skond ma jidher spjegat b'mod dettaljat fir-rendikont esebit mill-attur,<sup>2</sup> li lanqas ma jidher illi kien hemm ebda lment dwar il-kwalita' tiegħu . L-unika problema li ssemmiet, kienet illi l-konvenut talab iż-żmien għall-*ħlas* . Fil-fatt hekk kif sar dan ix-xogħol, il-konvenut għadda lill-attur *cheque post dated*,<sup>3</sup> u minkejja illi l-attur stenna ż-żmien indikat fuq l-istess *cheque*, irriżulta illi l-konvenut xorta waħda ma kellux fondi biżżejjed fil-kont tiegħu.

Il-konvenut baqa' qatt ma xehed f'din il-kawża sabiex jagħti l-ispejgazzjoni tiegħu . Huwa siefer u qatt ma reġa' rritorna f'dawn il-gzejjer . Jidher pero' illi r-rifjut tiegħu li jagħmel dan il-pagament kien dovut aktar għal xi diffikultajiet finanzjarji li kellu, milli għax il-kont kien esaġerat kif jikkontendi fl-eċċezzjonijiet tiegħu . Wara kollox il-fatt illi huwa għadda *ċ-cheque* imsemmi lill-attur bl-ammont kollu mitlub minnu, huwa ndikazzjoni ċara biżżejjed illi huwa kien qed jaċċetta inkondizzjonalment illi dak l-istess ammont kien dovut lill-attur.

F'tali ċirkostanzi l-Qorti ma tara illi teżisti ebda raġuni valida għaliex m'għandhiex taċċetta t-talba attriċi bħala ġustifikata .

Għal dawn il-motivi, tiddeċidi l-kawża billi, filwaqt illi tiċhad l-eċċezzjonijiet tal-konvenut nomine, tilqa' t-talba attriċi u tikkundanna lill-konvenut nomine sabiex iħallas lill-attur is-somma ta' tmien mija u tmintax-il lira maltija u disgha u ħamsin ċenteżmu (Lm818.59) rappreżentanti xogħol ta' mastrudaxxa u mera li l-istess attur għamel fuq inkarigu tal-konvenut fil-propjeta' tiegħu f'Għawdex .

---

<sup>1</sup> Dok . MG 2 a fol. 9 tal-process (l-original ta' din il-fattura ġie muri lil-qorti kif jirriżulta mill-atti tal-kawża)

<sup>2</sup> Dok. A a fol. 26 - 28 tal-process .

<sup>3</sup> Dok. MG 3 a fol. 10 .

Kopja Informali ta' Sentenza

Bl-ispejjeż, inkluzi dawk ta' l-ittra ufficċjali tal-20 ta' Ġunju 2000 u tal-mandat ta' qbid kawtelatorju relattiv, kontra l-konvenut .

**< Sentenza Finali >**

-----TMIEM-----